

Əməkdaşlığa təkan verən dialoqların ünvanı

Azərbaycan qlobal tədbirlərə uğurlu evsahibliyi edir

Azərbaycan bu gün beynəlxalq tədbirlərə evsahibliyi edən, dünya miqyaslı problemlərin dialoq yolu ilə həll edildiyi platforma kimi tanınır. Özü də təkcə paytaxt Bakıda deyil, ölkəmizin bölgələrində yüksək səviyyədə təşkilatçılığı ilə seçilən qlobal toplantılar keçirilir. Bu il mayın 28-də Laçında Azərbaycan, Türkiyə və Pakistan liderlərinin Zirvə görüşünün, iyulun 4-də Xankəndi şəhərində İqtisadi Əməkdaşlıq Təşkilatının (ECO) 17-ci Zirvə görüşünün, oktyabrın 7-də Qəbələdə Türk Dövlətləri Təşkilatının (TDT) Dövlət Başçıları Şurasının 12-ci Zirvə görüşünün və digər mötəbər tədbirlərin təşkilatında da bunu aydın görmək mümkündür.

Elə son bir neçə gün ərzində də ardıcıl olaraq ölkəmizdə xeyli beynəlxalq tədbir keçirilib və bütün bunlar Cənubi Qafqazın lider ölkəsi Azərbaycanda olan təhlükəsizlik, rifah və sülh mühitinin yaratdığı nəticələndir. Ölkəmiz daim dialoq formasında dünya miqyaslı məsələlərin həllinin mümkünlüyünü təbliğ edir, bu istiqamətdə çağırışlar səsləndirir və bəşəri qərarların qəbuluna və icrasına birbaşa töhfələr verir.

Bakının təşəbbüsü ilə

Ötən ilin dekabrında Azərbaycan Misirin paytaxtı Qahirə şəhərində İnkişaf etməkdə olan səkkiz ölkənin İqtisadi Əməkdaşlıq Təşkilatının (D-8) XI Sammiti zamanı yekdilliklə D-8 təşkilatının üzvü seçilib. İllər əvvəl yaranmış bu təşkilata ötən müddət ərzində əlavə üzv qəbul edilməmişdi və birinci genişlənmə qərarından sonra qəbul edilən üzv məhz Azərbaycan oldu. Respublikamızın sözügedən təşkilata üzv qəbul edilməsi Azərbaycanın növbəti diplomatik qələbəsi idi və onun nüfuzunu və beynəlxalq aləmdə rolunu bir daha göstərdi.

Cari il noyabrın 21-də Bakıda keçirilmiş "Dialoqun, əməkdaşlığın və regional həmrəyliyin təşviq edilməsi" mövzusunda D-8 Media Forumu bu mənada böyük əhəmiyyət kəsb edirdi. Adıçəkilən forum D-8 ölkələri arasında mövcud olan dostluğun, əməkdaşlığın daha da dərinləşməsinə töhfə idi.

"Dialoqun, əməkdaşlığın və regional həmrəyliyin təşviq edilməsi" mövzusunda D-8 Media Forumunun iştirakçılarına müraciətində Prezident İlham Əliyev bildirdi ki, dost ölkələrin ictimai-siyasi xadimlərini, kommunikasiya üzrə mütəxəssislərini, media nümayəndələrini bir yerə toplayan bu forum qlobal informasiya məkanında meydana çıxan yeni çağırışları müzakirə etmək və ortaq məqsədlərə çatmaq üçün səmərəli platforma olacağına inamı ifadə edir: "Bugünkü forum dost ölkələrin media qurumları arasında qarşılıqlı təcrübə mübadiləsi üçün əlverişli imkanlar yaradan yeni əməkdaşlıq müstəvisidir. İnanıram ki, burada səslənəcək ideyalar, təkliflər və irəli sürüləcək birgə layihə təşəbbüsləri gələcəkdə D-8 ölkələrinin informasiya siyasətində mühüm rol oynayacaqdır".

D-8 təşkilatına üzv seçildiyi gündən təsisatın işinə mühüm töhfələr verən Azərbaycan bu çərçivədə iqtisadi, mədəni, sosial və humanitar əməkdaşlıq sahələrində söylər göstərir. Ölkəmizin D-8 ailəsinə üzvlüyə qəbul edilməsindən ötən bir ilə yaxın müddət ərzində Azərbaycanın təşəbbüsü ilə Bakıda D-8 ölkələrinin QHT-lərinin ilk dəfə görüşü keçirilib, D-8 Həftəsi çərçivəsində "D-8 Yüksək səviyyəli İqlim və Şəhərsalma Dialoq"u baş tutub. Bakıda keçirilmiş "Dialoqun, əməkdaşlığın və regional həmrəyliyin təşviq edilməsi" mövzusunda D-8 Media Forumu da bu silsilənin davamı kimi diqqət çəkir.

Türk dünyası ailəsinin həmrəyliyi

Azərbaycan təməli qədim türk yurdu Naxçıvanda qoyulan Türk Dövlətləri Təşkilatının (TDT) güclənməsinə xüsusi önəm verir və bu istiqamətdə praktik addımlar atır.

Noyabrın 24-də Bakıda Türk Dövlətləri Təşkilatına üzv ölkələrin qeyri-hökumət təşkilatlarının həmrəyliyi forumunun keçirilməsi, ayın 25-də isə Naxçıvan şəhərində keçirilən həmrəyliyi forumu çərçivəsində TDT-yə üzv və müşahidəçi ölkələrin qeyri-hökumət təşkilatlarını birləşdirən yeni platformanın təsis olunması da elə türk dünyasının birliyi amalına xidmət edən müstəsna tarixi hadisələrdir.

TDT-yə üzv ölkələrin qeyri-hökumət təşkilatlarının həmrəyliyi forumunun iştirakçılarının müraciətində Prezident İlham Əliyev bildirib ki, Azərbaycan bu təşkilata üzv ölkələrlə ikitərəfli və çoxtərəfli əsasda QHT-lər üçün tarix, mədəniyyət, ekologiya, iqlim siyasəti və digər sahələrdə ortaq qrant müsabiqələri elan etməyə, qarşılıqlı kommunikasiyanı gücləndirən layihələri dəstəkləməyə hazırdır: "2026-cı ildə 100 illiyi keçiriləcək I Türkoloji Qurultayın türk xalqlarının mədəni integrasiyası məsələləri ilə bağlı yarımçıq qalmış işlərinin QHT-lərin yaxından iştirakı ilə müəssir çağırışlara uyğun davam etdirilməsi də xüsusi aktuallıq kəsb edir. Türk dünyası QHT-lərinin BMT və digər beynəlxalq təsisatlar çərçivəsində birgə, koordinasiyalı fəaliyyəti, vahid platformada birləşməsi ümumi işimizə və məqsədlərimizə böyük töhfə verə bilər".

TDT-yə üzv və müşahidəçi ölkələrin qeyri-hökumət təşkilatlarını birləşdirən yeni platformanın təsis olunması, heç şübhəsiz, türkdilli xalqların daha mütəşəkkil təşkilatlanmasına, öz səslərini dünyaya daha gür çatdırmasına geniş imkanlar açacaq.

Noyabrın 27-də türkdilli dövlətlərin media və kommunikasiya sahəsində əməkdaşlığını möhkəmləndirmək məqsədilə Türk Dövlətləri Təşkilatının Media Forumu keçirilib. Forum çərçivəsində "Müasir dövrdə artan qlobal informasiya təhdidlərinə qarşı dayanıqlı və preventiv addımlar: Türk dövlətlərinin media ekosistemi nümunəsində" mövzusunda həsr olunmuş panel sessiya təşkil edilib.

Ötən gün isə Bakı daha bir mötəbər tədbirə evsahibliyi etdi. Belə ki, paytaxtımızda Türk Dövlətləri Təşkilatının media və informasiya üzrə məsul nazirlərinin, yüksək vəzifəli rəsmilərinin 7-ci toplantısı keçirildi.

Türk Dövlətləri Təşkilatına üzv ölkələrin qeyri-hökumət təşkilatlarının həmrəyliyi forumunun iştirakçılarının müraciətində dövlətimizin başçısı ölkəmizdə ardıcıl olaraq keçirilən tədbirlərin mühüm əhəmiyyətini diqqətə çatdırıb: "Azərbaycan Türk Dövlətləri Təşkilatına hazırda sədrlik edən ölkə kimi üzv ölkələrin vətəndaş cəmiyyəti təsisatları arasında da ictimai kommunikasiyanın gücləndirilməsinə çalışır. Bu günlərdə Bakıda Türk Dövlətləri Təşkilatına üzv ölkələrin Qızıl Aypara Cəmiyyətləri Prezidentlər Şurasının iclasının keçirilməsi, QHT-lərin indiki həmrəyliyi forumu və ardınca TDT-nin media və informasiya üzrə məsul nazirlərinin və yüksək vəzifəli rəsmilərinin növbəti toplantısı bu sahədə aparılan işlərin miqyasını və çoxşaxəli xarakterini nümayiş etdirir".

Bir sözlə, nümunə gətirdiyimiz beynəlxalq tədbirlərin təmsalında da görünür ki, Azərbaycan dünyanın yeni çağırışlarına töhfə verəcək, regional, eləcə də daha geniş coğrafiyanın inkişafına, əməkdaşlığına stimül olacaq dialoqların unikal ünvanıdır.

*Yasəmən MUSAYEVA,
"Azərbaycan"*